

Tíðindi til føroyingar uttanlanda stuðla av tí føroysku sjómanskirkjuni.

---

### Lýggj og slavin luft

Veðrið verður eitt sindur umleyppandi næstu dagarnar. Lágtrýst flyta seg av leiðunum við Nýfunnland ímóti Íslandi. Tey steðga á í Grønlandsfjørðinum og standa meiri ella minni fóst har.

Tað fer at hava við sær lágættarveður her í Føroyum. Vindurin fer fyri tað mesta at koma úr ættunum ímillum landsynning og útsynning og sunnan í dag og fram til leygarkvøldið. Onkur lítil løta úr ymsum ættum ella aðrari ætt. Sunnudagin verður helst útsynningur.

Luftin sum rekur inn yvir oyggjarnar hevur sín uppruna í miðjum Atlantshavi. Tí er hon lýggj og slavin, og tað fer eisini at merkjast her hjá okkum. Hitin fer at liggja um 6-8 stig í dag og í morgin, men kanska veksandi upp í 8- 10 leygardagin.

Avfall fer eisini at detta niður her hjá okkum. Brúgvæløg við regni standa í røð at sleppa framat. Men turrar løtur verða sjálvandi eisini. Fríggjadagin verður helst turt meginpartin av degnum – avfall verður um kvøldið.

Vindferðin verður eisini skiftandi næstu dagarnar. Í dag er vindurin minkandi niður í 5 til 10 m/s seinnapartin og niður um 5 m/s seint í kvøld. Fríggjakvøldið verður 13 til 18 m/s.

So tað verður eitt sindur av hvørjum veðri næstu dagarnar.

Nordlys.id.fo

---

### Tangaskipareidari kunnu fáa fyrimun av sigrinum hjá Trump

Meðan tíðindini um valsigurin hjá Donald Trump neyvan elvdu til gleði í bingju- og turrastavinnuni, kann republikanski sigurin verða ein fyrimunur fyri onnur shippingøki.

Í valstríðnum hevur Donald Trump gjørt greitt, at hann ætlar at stýra olju- og gassvinnuni minni enn galdandi hevur verið undir demokratiska forsetanum Barack Obama.

Heldur hann hetta lyftið, so kann tað koma tangaskipareidariunum til góða, at Donald Trump flytir inn í Hvítu Húsinu í januar, heldur íløgubankin JP Morgan.

Í einum uppriti skrivar greinarin hjá bankanum, Noah R. Parquette, at minni stýring kann økja um framleiðsluna av olju og gassi sum frálíður. Og hetta eru góð tíðindi fyri tangaskipareidari, ið sigla við ráolju og oljuúrdráttum.

Hvussu mótviljin hjá Donald Trump ímóti umhvørvisregulering fer at ávirka LPG og LNG-marknaðirnar, er sambært JP Morgan meiri ógreitt. Amerikanski útflutningurin av LPG kann móguliga hækka, meðan LNG er bundið av meiri strukturellum og langtíðar íløgum.

Eins og flestu eygleidarar sær greinarin hjá JP Morgan fyrst og fremst republikanska sigurin sum eina hóttan ímóti heimshandlinum.

"Hann raðfestir eina proteksjonistiska dagsskrá, ið kann bera í sær útmeldan úr NAFTA og WTO og leggja toll á Kina og Meksiko. Tað fer mest sannlíkt at hava negativa ávirkan á heimshandilin og shipping yvirhøvur," skrivar Noah R. Parquette.

Kelda: shippingwatch.dk

Antares.fo

---

### Dong vil av við oljuna

Danska orkufyrirøkan Dong Energy ætlar at selja sítt olju- og gassvirksemi. Tað upplýsir Dong í ársfjórðingaroknskapi sínum, sum varð almannakunngjørdur í gjár.

"Vit hava gjørt av at fara undir eina tilgongd við tí endamáli at avhenda okkara olju- og gassvirksemi. Hetta skal síggjast í ljósinum av strategisku menningini av Dong Energy sum eina leiðandi alheims fyrirøku innan varandi orku umframt einum ynski um at tryggja O&G-virksemi okkara (Olja og Gass) best hugsandi langtíðar menningarmøguleikar. Úrslitið og timingin av hesi tilgongd er sjálvandi tengd at einum ávísingum ótryggleika," skrivar Dong.

Olju- og gassframleiðslan var upp á 27,6 mió. tunnur av olju fyrstu níggju mánaðirnar av 2016 ímóti 29,3 mió. tunnum somu tíð í 2015.

Orøkin til fallið er í hvøudsheitum lægri framleiðsla frá Orminum Langa í Norra.

Umsetningurin av olju og gassi var upp á 2,3 mia. krónur ella 35 prosent lægri enn í triðja ársfjórðingi 2015. Orsøkin til fallið eru lægri olju- og gassprísir, meðan framleiðslan fall við 25 prosentum.

Rakstrarinntøkan (EBITDA) í allari Dong-fyritøkuni hækkaði við sjeý prosentum til 4,8 mia. krónur í triðja ársfjórðingi 2016. Hetta komst av eini hækking upp á 19 prosent í Wind Power-deildini umframt eini positivari ávirkan frá eini einusinnisupphædd, ið stavaði frá einum nýggjum gasskeypssáttmála.

Kelda: shippingwatch.dk.

Antares.fo

---

### **Maersk tapari í valsigrinum hjá Trump**

Íløgubankin Jeffries nevnið Maersk sum harðast rakta evropeiska flutningsfelagið í vaksandi hóttanini um økta proteksjonismu, sum fer at minka um vøksturin í heimshandlinum.

Tað metir bankin eftir valsigrinum hjá Donald Trump sum nýggjur forseti í USA. og sum tað mest atfinningarsama vaeleivið móttvegis altjóða handilsavtalam, skrivir Shippingwatch.

USA er næststørsti marknaðurin hjá donskum reiðaríum eftir Kina.

Óttin fyri republikonsku anti-handil stjóðuni hevur í morgun fingið asiatiskar íleggjarar at selja partabrøv í shipping feløgum. Partabrøvini í asiatisku skipaferðsluni falla í kjalarvørrinum á amerikanska forsetavalinum.

Í Hong Kong eru partabrøvini hjá Pacific Basin fallin við seks prosentum, meðan tey eru fallin við fimm prosentum í kolfelagnum China Qinfá. Partabrøvini í Hong Kong-skrásetta bingjureiðarínum OOIL eru bert fallin við trimum prosentum.

Í USA fullu Dow futures við 800 stigum, tá tað gjørdist greitt í nátt, at Trump fór at vinna forsetavalið.

Kelda: TradeWinds

Antares.fo

---

### **Mærsk varið við at gera viðmerkingar**

Eftir sigurin hjá Donald Trump á forsetavalinum í USA, hevur A.P. Møller-Mærsk A/S valt at siga sum minst. Tað hevur stóran týðning fyri Mærsk-fyritøkuna, hvørji handilspolitisk tiltøk Donald Trump fer at seta í verk, men fyribils hevur danska fyrirøkan ongar stórvegis viðmerkingar til hetta.

”Valið í USA er týðningarmikið fyri okkum sum altjóða fyrirøka. Bæði tí USA er eitt týðningarmikið land fyri alt okkara virksema, og tí at ávirkanin hjá USA í heiminum er stór. Í USA fara vit sum altíð at arbeiða fyri kappingarferum rammukorum fyri at reka virksema. Vit vóna í hesum sambandi eisini, at USA sum frálíður er til reiðar at gera nýggjar handilsavtalar, ið kunnu fremja búskaparvøkstur heima og hjá handilspartnarunum”, sigur Anders Würtzen, Head of Group Public Affairs í A.P. Møller-Mærsk.

”Vit hava havt eitt gott samstarv við skiftandi amerikanskar stjórnir gjøgnum árinum, og tað síggja vit fram til at halda fram við undir einum nýggjum forseta við eini nýggjari umsiting”, leggur hann afturat.

Tekur USA undir við fríhandilsavtalanum TPP og TTIP kann tað bera í sær, at útflutningurin hjá donskum reiðaríum økist við tilsamans 1.250 miljónir krónum, men tað er ógvuliga ivasamt, um tað fer at henda nú, tí Donald Trump hevur úttalað seg negativt um fríhandilsavtalanar.

Kelda: Finans.dk

Antares.fo

---

### **Fyrilestur við Joachim Boldsen**

Leygardagin 12. novembur verður miðhøllin á Skúlatrøð karmur um ein heldur forkunnugan fyrilestur við donsku hondbóltslegenduni Joachim Boldsen. Joachim, sum í dag starvast sum fót bóltviðmerkjari hjá TV3, hevði eina drúgvu og spennandi yrkisleið í hondbólta, og er ein av størstu hondbóltpersónligheitunum í hondbólta yvirhøvur Joachim spældi 186 landsdystur, og var í 10 ár ein av týðningarmestu leikarum á danska landsliðinum. Umframt mongu landsdystirnar, førði yrkisleið hansara hann til feløg sum SG Flensburg-Handewitt, FC Barcelona og KIF Kolding København.

Í fyrilestrinum kemur Joachim m.a. at siga frá bæði góðum og keðiligum upplivingum sum hondbóltsleikari.

Tað er í samband við at Team Klaksvík rundaði tey 10 árinum í heyst, at felagið hevur fingið Joachim hendan vegin. Joachim kemur, umframt sjálvan fyrilesturin, at skipa fyri venjing saman við onkrum dreingjaliðum hjá Team Klaksvík

Fyrilesturin verður leygardagin í miðhøllini á Skúlatrøð, og byrjar hann klokkan 18.00. Atgongumerkir á. Kr. 150,- kunnu keypast á Fast í Klaksvík.

### **U19 landsliðið vann á Montenegro**

Skrivað hefur Jákup Ósá 09.11.2016 - 14:45

Føroyska U19 landsliðið í fót bólti fekk heldur óvæntað øll trý stigini í EM undankappingardysti í morgun móti Montenegro.

Hóast Monenegro sambært hagtølunum hevði greiða yvirvág, so var talan um effektivt føroyskt lið, sum tók av, tá móguleikarnir komu. Føroyar vunnu 2-1 við málum frá Hannes Agnarsson og David Müller. Nevnast kann, at báðir Kí leikararnir, Jákup B. Andreassen og Ólavur Niclassen, fingi fulla spælitíð. Sostatt hefur U19 landsliðið móguleika at spæla seg víðari úr kappingini eins og U17 landsliðið gjørði herfyri. Hini liðini í bólkinum eru Kroatia og Kypros.

Nordlysid.fo

---

### **Tí endaði Tjóðveldi og Steinbjørn í andstøðu**

Skrivað hefur Jákup Ósá 09.11.2016 - 23:05

Jógvan Skorheim greiðir frá, hví Tjóðveldi og Steinbjørn O. Jacobsen ikki eru partur av samgonguni komandi fyra árin.

Tá nýggja samgongan í Klaksvík í kvøld skrivaði undir nýtt samgonguskjal á Rygsvegi í Klaksvík á redaktiónini á Norðlýsinum, so var Tjóðveldi og teirra eina umboð, Steinbjørn O. Jacobsen, ikki við samgonguni. Jógvan Skorheim, borgarstjóri, sigur, at Tjóðveldi kravdi ov nógv í samráðingunum, og tí kundu partarnir ikki semjast.

- Vit gjørdur eina avtalu eftir valúrslitið í gjárkvøldið um, at Nýtt Sjálvstýri skuldi fáa borgarstjórasessin, Javnaðarflokkurin varaborgarstjóran og Tjóðveldi ein formanssess umframt nendarsessin í SEV. Men tá vit møttu í dag til samráðingar, so var tað ikki tað, ið var undirtøka fyri. Javnaðarflokkurin metti, at tað var ikki tað rætta býtið í mun til ta styrkina, ið flokkarnir høvdu. Og útfrá tí bleiv man ikki samdur, tá Tjóðveldi ikki vildi geva seg í mun til tað, sum vit høvdu undirskrivað áðrenn. Og tí vildi Tjóðveldi heldur vera uttanfyri enn at halda fram við øðrum nevndarsessum. So vit hildu, at krøvini frá Tjóðveldinum vóru ov høg í mun til, at flokkurin bara fekk eitt umboð. Vit kunnu samanbera støðuna við fyri fyra árum síðani, tá Javnaðarflokkurin hevði tað sætta og avgerandi umboðið í samgonguni. Tá fekk Javnaðarflokkurin bara mentunarnevndina og ikki SEV, IRF ella nakran annan formanssess, sigur Jógvan Skorheim við Norðlýsið í kvøld.

Samgongan í Klaksvíkar Býráð komandi fyra árin verður mannað av Nýggjum Sjálvstýri og Javnaðarflokkinum. tey hava seks umboð, meðan Fólkaflokkurin við fyra umboðum og Tjóðveldi við einum umboði enda í andstøðu.

Nordlysid.fo

---

### **Jógvan sleppur móguliga í løgtingið aftur**

Skrivað hefur Jákup Ósá 09.11.2016 - 23:29

Jógvan Skorheim vil ikki gera so nógvær viðmerkingar til, um hann sleppur í løgtingið aftaná nýggjár, tá nýggja samgongan í Klaksvík tekur við.

- Vit hava ikki havt tann partin sum sentralan í samgongusamráðingunum. So vit mugu síggja, hvat býráðið sigur í 2017, tí avgerðin er teirra, sigur Jógvan Skorheim í stuttari viðmerking um spurningin, um hann sleppur at vera í løgtinginum samstundis sum hann er borgarstjóri.

Tá hvørki Jógvan ella Javnaðarflokkurin vilja avvísa, at borgarstjórin sleppur í løgtingið, so er helst góður móguleiki fyri, at norðoyingar fáa eitt eyka umboð í løgtingið eftir nýggjár. Javnaðarflokkurin hevur fyrr ikki verið í móti, at borgarstjórin er bæði borgarstjóri og løgtingsmaður.

Nordlysid.fo

---

### **Ruth landar makrel fyri kr. 19,3 milliónir**

09-11-2016 - 14:19 - Jóanis Nielsen

RUTH, sum hevur roynt eftir makreli eystur úr Hetlandi, er farin at sigla til Danmarkar við 2.300 tonsum av makreli, sum teir skulu landa til Sæby Fiskeindustri.

Ruth verður inni í Sæby í morgin.

Prísurin teir fáa liggur um kr. 8,50 fyri kilo, t.v.s. at teir selja fyri uml. kr. 19,3 hendan túrin.

Skipari á Ruth hendan túrin er Hans Jacob Petersen.

Jn.fo

---

### **Trump sigraði**

Hallur av Rana 09.11.2016 (08:02)

Fagnaðurin er stóur í valhøllum hjá Donald Trump í New York eftir, at tað er greitt, at Donald Trump er valdur til 45. presidentin í USA.

Tað er gjørdist greitt, tá Donald Trump fyrri løtu síðan fór á røðarapallin og boðaði frá, at Hillary Clinton hevur ringt til hansara og ynskt honum tillukku við sigrinum.

Tað var ein semjusøkjandi Trump, ið fekk orðið.

- Eg havi júst tosað við Hillary Clinton í telefonini. Hon ynskti mær tillukku við sigrinum, og eg ynskti henni tillukku við einum góðum valstríði. Hon kempaði hart. Hillary hevur arbeitt sera hart yvir longri tíð, og skylda vit henni takksemi fyri hennara tænaðu til okkara tjóð. Eg meini tað í álvara, segði Donald Trump og legði aftrat.

- Tíðin er komin til, at vit koma saman sum ein sameind tjóð.

Áðrenn Donald Trump slapp frammat mikrofoni fekk Mike Pence, nývaldur varaforseti, orðið, har hann fegnaði yvir úrslitið og bjóðaði Donald Trump upp á pallin. Samstundis boðaði CNN endaliga frá, at Trump hevði fingið fleiri enn tey 270 neyðugu valumboðini fyri at vinna.

Talan gjørdist um ein sannførandi sigur, ið sæst best aftur í, at hóast uppteljingin ikki er liðug í fleiri statum, so er úrslitið longu greitt. Nú er spurningurin bara hvussu stóur sigurin verður.

Í løtuni vísa uppteljingarnar, at Donald Trump hevur vunnið 288 valumboð, men mett verður, at hann vinnur nøkur umboð aftrat.

In.fo

---

### **Bara 7 av 15 tingfólkum vórðu vald**

Eirikur Lindenskov 09.11.2016 (08:56)

Á kommunuvalinum hesaferð stillaðu 15 løgtingsfólk upp í fimm ymsum kommunum. Men bara sjev teirra vórðu vald:

Heðin Mortensen í Havn við 2.507 atkvøðum

Jógvan Skorheim í Klaksvík við 728 atkvøðum

Annika Olsen í havn við 332 atkvøðum

Kristin Michelsen á Tvøroyri við 297 atkvøðum

Pauli Trond Petersen 251 atkvøðum

Helena Dam á Neystabø í Havn við 146 atkvøðum

Bjarni Hammer á Tvøroyri við 138 atkvøðum

Hanna Jensen í Eysturkommunu við 53 atkvøðum.

Tey, sum ikki vórðu vald, vóru:

Kaj Leo Holm Johannesen í Havn við 364 atkvøðum

Ruth Vang í Havn við 152 atkvøðum

Djóni Nolsøe Joensen í Havn við 117 atkvøðum

Kristianna Winther Poulsen í Havn við 109 atkvøðum  
Annita á Fríðriksmørk við 92 atkvøðum  
Ólúvá Klettskarð í Klaksvík við 80 atkvøðum  
Bárður Kass Nielsen í Runavík við 63 atkvøðum  
In.fo

---

### **Kristin Michelsen heldur fram sum borgarstjóri**

Kristin Michelsen heldur fram sum borgarstjóri á Tvøroyri. Tað váttar Anita Vibergsdóttir, ið sjálv verður varaborgarstjóri.

Kommunulistin og Borgaralistin hava gjørt eina samstarvsavtalu komandi fýra árinum. Anita Vibergsdóttir, ið er einasta umboð á Borgaralistanum, sigur, at hon sá bestu móguleikar fyri framburði á Tvøroyri saman við Kommunulistanum.

- Um mann hyggur eftir hvat er hent á Tvøroyri seinastu fýra árinum og hvørjar avbjóðingar, ið kommunan stendur yvirfyri næstu árinum, so metti eg, at eitt samstarv við Kommunulistanum var frægasta loysn, sigur Anita Vibergsdóttir.

Hon metti seg standa hugsjónarlíga ov fjart frá Javnaðarflokkinum til at gera eina samstarvsavtalu við tey.

Anita Vibergsdóttir var skjót at melda út í gjár, at hon ætlaði sær eftir borgarstjórasessinum. Tann sessin fekk hon so ikki.

In.fo

---

### **Hetta fer hann at gera fyrst**

Á seinasta valfundinum kunngjórði Donald Trump hvat hann ætlar sær at gera fyrstu 100 dagarnar, hann er forseti.

Fremja størstu skattalækkani síðani Ronald Reagan var forseti Partafelagsskatturin skal skerjast úr 35 niður í 15 prosent fyri at eggja virkjum at flyta vinnuframléiðsluna aftur til USA. Hann ætlar eisini at minka skattin á lægstu inntøkunum.

Hann ætlar sær at strika allar arbeiðsdrepani leiðreglur Ætlanin er at snara búskapinum aftur frá tænastrum til vinnuframléiðslu. Donald Trump ætlar sær fyrst og fremst at satsa upp á vanligu vinnu og vanligar orkukeldur.

Verja átrúnaðarlígt frælsi

Donald Trump legði í seinastu talu síni stóran dent á, at hann er forsprákari fyri átrúnaðarlígu frælsi. Hann hevur tó fyrr sagt, at hann vil nokta øllum muslimum innferð í USA.

Taka sær av krígveteranunum

Donald Trump hevur lovað at geva øllum krígveteranunum viðgerð á hægsta stigi.

Endurbyggja hermegina

Egnu áhugamálini hjá USA skulu setast fremst. Teir sameindu mugu bera ein størri part av kostnaðinum av síni egnu verju. Hernaðarlíga amerikanska nærveran í útlandum skal niðurlagast. Samstundis lovar hann at herða stríðið móti yvirgangi.

Frítt skúlaval

Donald Trump hevur sagt, at hann var heppin, við tað at familjan hevði ráð at senda hann á ein góðan skúla. Hann ynskir, at allir amerikanarar skulu fáa sama móguleika.

Strika felags lærukravið nevnt Common Core

Common Core er eitt altjóða akademisk standardmál fyri stóðfrøði og enskan málførleika. Trump ynskir í staðin, at lærukravið skal spretta úr USA sjálvum.

Verja rættin at bera vápn

Donald Trump er ein sterkur stuðul av vápna­lógini í USA og hevur millum annað skotið upp, at lærarar eiga at kunna bera vápn, fyri at forða fyri hópdrápum á skólum.

Strika Obamacare fyrsta dagin

Heilsutrygdin Obamacare skal strikast, sigur Donald Trump, og í staðin skal ein onnur skipan gerast, bygd á frælsa marknaðin. Inngjaldið til hesa heilsutænastuna skal kunna dragast frá í skatti.

Taka seg úr fríhandilsavtaluni TPP og endurskoða NAFTA-avtaluna

Donald Trump er ímóti fríhandilsavtalum sum TPP og TTIP, sum hann heldur kosta amerikansk arbeiðspláss. Hetta er í stríð við vanliga politikkin hjá republikanska flokkinum.

Seta hægstarættsdómara í staðin fyri Antonin Scalia

Donald Trump ynskir at tryggja ein konservativan meiriluta í hægstarætti. Síðani Antonin Scalia doyði í februar hava átta dómáramar sitið í hægstarætti – fyra liberalir og fyra konservativir. Antonin Scalia var vanliga roknaður millum teir konservativu.

Steðga tilflyting frá londum, sum hava lyndi til yvirgang

Hann hevur eisini lova, at hann ætlar sær at brúka fyrstu 100 dagarnar upp á gera skattalógirnar einklari, eins og at steðga ólóg­ligari tilflyting. Donald Trump er harðliga ímóti at geva teimum 11 miljónunum av ólóg­ligum tilflytarum nakað slag av amnesti. Hann er eisini kendur fyri sínar ætlanir um at byggja ein múr á markinum millum USA og Meksiko.

Hann ætlar sær eisini at varðveita fangaleguna í Guantánamo-víkini og at lata amerikanska herin sleppa at brúka vatntortur aftur.

In.fo

---

### - Javnaðarfelagið virðir ikki demokratið

Javnaðarfelagið á Tvøroyri virðir ikki demokratið. Tað sigur Kristin Michelsen í dag.

Spyr Signar Dam hvør støðan er. Eg havi einki hoyrt aftur, sigur Kristin Michelsen, sum nú er afturvaldur borgarstjóri á Tvøroyri.

Støðan í Javnaðarflokkinum - í øllum førum á Tvøroyri - er nakað spent, nú flokkurin er farin í tvíningar, og Kristin Michelsen aftur er blivin borgarstjóri við stuðul frá uttanflokkalistanum.

Spurningurin er so, hvat nú skal henda.

Tað hevur gingið sum rótasúpan á Tvøroyri, at Kristin Michelsen er ávegis inn í Fólka­flokkin, men hesum vil Kristin Michelsen ikki kennast við.

- Hatta er ein lodrøtt lygn, sigur Kristin Michelsen.

In.fo fylgir málinum.

In.fo

---

### Danske Spil misti milliónaupphædd

Hálv onnur millión er tað, sum Danske Spil misti orsaka av sigrinum hjá Donald Trump í nátt.

At næsti amerikanski forsetin skuldi eita President Donald Trump vóru tað helst fá, sum sóu fyri sær fyrr í valstríðnum.

Eisini í byrjanini av uppteljingini í nátt var ósannlíkt, at Trump skuldi sigra á Clinton.

Og tað merkti eisini oddsini hjá vedingarfyrirøkuni Danske Spil. Tá ið avtornaði vísti tað seg, at Trump megnaði tað óvæntaða - at gerast forseti í USA.

Fyrstu ferð Danske Spil setti Donald Trump á listan sum eitt forsetavalevni var 15. juni 2015, og tá hevði hann odds 100.

### **Annika borgarstjóri í Havn**

Barbara Holm 09.11.2016 (21:00)

Í kvøld er tað, sum frammanundan tóktist sikkurt, kúvent, nú aðrir flokkar hava skipað samgongu í Havn.

Í nátt kom annars eitt tíðindaskriv frá Heðini Mortensen um, at Javnaðarflokkurin, Sambandsflokkurin og Fólkaflokkurin høvdu skipað samgongu við Heðini Mortensen á odda, men nú er borgarstjórin koppaður.

Annika Olsen verður nýggjur borgarstjóri og aftrat sær hevur hon Tjóðveldi og Framsókn.

Vit kunnu sostatt staðfesta, at tað er meiriluti av kvinnum í samgonguni á Vaglinum.

Meðan Annika Olsen, borgarstjóri umboðar Fólkaflokkin eru Bergun Kass, Framsókn og Gunvør Balle, Turið Horn og Marin Katrin Frýdal umboðandi Tjóðveldi aftrat henni.

Umframt kvinnurnar eru eisini Bogi Andreasen í Fólkaflokkinum og Jákup Dam í Tjóðveldi.  
In.fo

---

### **Kongamorð í Havn: – Hetta er langt úti**

Eirikur Lindenskov 09.11.2016 (21:15)

Heðin Mortensen, borgarstjóri í Havn, er sjokkeraður av Anniku Olsen og Boga Andreasen.

– Vit gjørdur eina greiða avtalu í nátt, og vit hava sitið og samráðst í allan dag. Vit hava býtt nevndarsessir ímillum okkum. Og nú, tá vit eru komin á mál, boðar Annika Olsen bráðliga frá, at hon fer at skipa samgongu saman við Tjóðveldinum, sigur Heðin Mortensen.

Hann hevur ikki orð fyri, hvussu sviknan hann kennir seg.

So seint sum í Degi og Viku í kvøld fyri løtu síðani fagnaði hon samstarvinum og vísti á, at borgarstjórin hevði fingið fólksins álit, og at tað mátti virðast.

– Tað er bara ein spurningur um at gerast borgarstjóri. Alt sum tey fáa í hasi samgonguni, høvdu tey eisini fingið hjá okkum, sigur Heðin Mortensen, og leggur afturat, at Bogi Andreasen eisini hevði kunna fingið væl lønta nevndarsessin í SEV stýrinum øll fýra árin, um tað var tað, sum var avgerandi.

Heðin Mortensen heldur, at tá hann hevur fingið fólksins stuðul fyri triðju ferð á rað sum borgarstjóri, so átti Fólkaflokkurin eisini at virt tað.

Heðin Mortensen fekk 2.507 atkvøður. Annika Olsen fekk 332.

Nýggja samgongan, sum nú er í umbúna, verður millum Fólkaflokkin, Tjóðveldi og Framsókn, sum hevur sjei býráðslimir.

In.fo

---

### **Maktstríð við avleiðingum**

Árni Gregersen, ting.fo 09.11.2016 (21:51)

Heðin Mortensen, Javnaðarflokkurin, noyðist á nýggjárinum at lata lyklnar til borgarstjóraskrivstovuna í Havn frá sær.

Tjóðveldi, Fólkaflokkurin og Framsókn boðaðu í kvøld frá, at teir triggir flokkarnir hava gjørt nýggja samgongu í býráðnum í Havn uttanum Javnaðarflokkin og Sambandsflokkin.

Nýggjur borgarstjóri verður Annika Olsen, Fólkaflokkurin.

Tíðindini komu fullkomiliga óvænta, tí longu tá ið liðugt var at telja upp í ítróttarhøllini á Hálsi valkvøldið, fór sitandi samgonga undir samráðingar um at halda fram komandi fyra árin. Hesar samráðingarnar endaðu við, at eitt skjal var undirskrivað, sum segði, at sitandi samgonga heldur fram.

Seinapartin í dag vóru eisini samráðingar út frá skjalinum, sum var undirskrivað seinastu nátt, men hesar samráðingar slitnaðu, tá ið Annika Olsen boðaði frá, at Fólkaflokkurin fór inn í aðrar samráðingar.

Verður hugt at støðuni, so hevur tað ligið í kortunum, at Tjóðveldi, sum hevur fyra av 13 býráðslimum í nýggja býráðnum, vildi gera nógv fyri at sleppa innaftur í hitan. Tá ið tað ikki lat seg gera saman við Javnaðarflokkinum, tí Marin Katrina Frýdal framvegis er eitt av umboðunum hjá Tjóðveldi, so vildi Tjóðveldi royna at finna aðrar møguleikar.

Tað eydnaðist við at lata Anniku Olsen fáa borgarstjórasessin.

Eitt annað sum gjørði at hetta bar til, var mátin sum varð brúktur undir samráðingunum beint eftir valið týskvøldið. Framsókn var biðin at bíða uttanfyri og hóast bíðað var í fleiri tímar, so var umboðið fyri Framsókn í býráðnum, Bergun Kass, als ikki kallað inn.

Hetta var ein stórus taktiskur brøleri frá núsitandi býráðsformanni, tí hevði hann havt Framsókn við í samráðingunum, so hevði nýggja samgongan neyvan verið skipað.

Eitt annað, sum ein leggur til merkis er, at Annika Olsen skrivaði undir eina avtalu um at halda fram við samstarvinum við Javnaðarflokkin. Hesi undirskrivaðu avtalu leyp hon frá. Hetta er ikki heilt óvanligt í politikki, men síðani seinasta løgtingsval hevur Annika Olsen havt trupulleikar við sínum trúvirði. Hendingin í kvøld ger, at hon komandi tíðina noyðist at arbeiða hart fyri at fáa hetta uppá pláss aftur.

Nýggja samgongan boðar frá, at meira gjøgnumskygni skal í býráðsarbeiðið. Tað lovaðu bæði Gunvør Balle, Tjóðveldi, og komandi borgarstjórin.

Endaligt samgonguskjal er ikki skrivað, men býtið av nevndarsessunum er gjørt. Fólkaflokkurin fær býráðsformannin og formannin í vinnunevndini, meðan Tjóðveldi fær hinar nevndarformanssessirnar. Framsókn fær pláss í fíggjarnevndini og í trivnaðarnevndini.

Yggja býráðið tekur við 1. januar og tásð er sitandi borgarstjóri, sum avger nær býráðsfundur verður, har skiftið verður gjørt. Ein slíkur býráðsfundur skal vera í seinasta lagi nýggjártaftan.

In.fo

---

### Nýggjur trupulleiki hjá løgmanni

Aksel V. Johannesen, løgmaður og oddafiskurin í sitandi amgongu í Løgtinginum, hevur ikki havt tað serliga stuttligt nú kommunuval hevur verið.

Á Tvøroyri skrædnaði Javnaðarflokkurin og stillaði í veruleikanum upp á tveimum listum, tí Bjarni Hammer og Kristin Michelsen báðir vildu hava maktina í býnum.

Kristin Michelsen gjørði egnan lista og endaði við at gerast borgarstjóri aftur - nú bara valdur á øðrum lista enn Javnaðarlistanum. Bjarni Hammer og Kristin Michelsen eru báðir partar av landsstýrissamgonguni, sum Aksel Johannesen er leiðari fyri.

Hann er eisini formaður í Javnaðarflokkinum og skal taka støðu til um tað skal fáa avleiðingar fyri Kristin Michelsen, at hann gjørði egnan lista á Tvøroyri og sostatt gjørði, at Javnaðarflokkurin misti takið á háborgini á Tvøroyri. Higartil hevur formaðurin í Javnaðarflokkinum ikki sagt, um hetta fer at fáa avleiðingar.

Trupulleikarnir í Havn stungu seg upp í kvøld. Øll hildu, at Javnaðarflokkurin sat trygt við róðrið í Havn, men tað vísti seg, at Tjóðveldi og Framsókn heldur gjørdur eina samgongu við Fólkaflokkinn enn samstarvspartnararn í landspolitikki, Javnaðarflokkin.

Hinvegin siga umboðini fyri teir báðar flokkarnar, at um tað var so avgerandi at fáa samonguflokkarnar at virka saman í býráðnum, so átti Javnaðarflokkurin og Heðin Mortensen at havt boðið Framsókn og Tjóðveldi til samráðingar, tá ið liðugt var at telja upp týskvøldið. In.fo

---

### **Annika: Hetta er politikkur**

- Samgongusamráðingar í Havn fara fram á ein óvirðiligan og óprofessionellan hátt, sigur Annika Olsen.

Í kvøld vendi alt á høgdið í Havnini. Eftir at tað í morgun gjørdist greitt, at Heðin Mortensen hevði skipað samgongu saman við Fólkaflokkinum og Sambandsflokkinum, eru samráðingarnar tó slitnaðar, og nú er Heðin Mortensen fallin.

Annika Olsen sigur við in.fo í kvøld, at hon skilur væl, at Heðin Mortensen er vónbrotin, men sannleikin er, at samráðingarnar á Høllini á Hálsi í Havn eftir hvørt val, eru so óvirðiligar, og tað er ein av orsøkunum til kollveltingina.

- Tú situr aftaná úrslitið inni í einum rúmi og torir hvørki út ella á ves, tí ert tú bangin fyri onkur annar skipar samgongu tað lýtuna. Fyrr enn tú sleppur at sova mást tú also skriva undir eitt samgonguskjal, sigur Annika Olsen.

Í dag hittu Annika Olsen og Bogi Andreasen umboð frá Tjóðveldi og Framsókn og innan ein tíma gjørdist greitt, at flokkarnir vildu standa saman um samgongu og um Anniku Olsen sum borgarstjóra.

- Tað er harmiligt, tá ið slíkt hendir, sum hendi her. Men hetta er politikkur, sigur Annika Olsen.

Nú tað sigst, at Heðin Mortensen setur løgtings samgonguna uppá spæl er spurningurin, um Annika Olsen kennir seg tryggja í sessinum.

- Eg havi álit á Tjóðveldi og Framsókn, sigur hon. In.fo

---

### **Eg visti at vandi var fyri at fáa knívin í ryggin**

Tá ið eg sá, hvør varð valdur í Tórshavnar Býráð fyri Fólkaflokk, visti eg beinanvegin, at vandi var fyri at fáa knívin í ryggin.

Tað sigur ein ógvuliga vónbrotin og skelkaður Tróndur Sigurðsson, býráðslimur fyri Javnaðarflokk.

Tróndur Sigurðsson hevur sitið í býráðnum í fyra ár, og hann fekk eitt kanónval í gjár við 676 atkvøðum, og sostatt var hann næstvaldur á javnaðarlistanum.

Javnaðarflokkurin fekk fimm býráðslimur, og beint sum úrslitið var greitt, gjørdu tey skjótt av og fingtu fatur á Fólkaflokkinum, sum fekk tvey umboð, og Sambandsflokkinum, sum fekk eitt umboð, Annfinn Brekkstein.

Og tað var longu í gjárkvøldið, at øll átta umboðini fyri teir tríggjar flokkarnar skrivaðu undir upp á at ganga saman í samgongu í hesum valskeiðnum.

Sostatt var ætlanin, at samgongan frá undanfarna valskeiði skuldi halda fram, og tað høgdu vit eina undirskrivaða avtalu upp á, staðfestir Tróndur Sigurðsson.

Síðani hava vit orðað samgonguskjal og tosað um at býta nevndarsessir.

– Vit avtalaðu at hittast aftur klokkan 19.30 í kvøld, men tá hendi tað merkiliga, at Fólkaflokkurin møtti bara ikki upp.

– Vit frætti onki frá teimum, tey møttu bara ikki upp, men so fingtu vit at vita, at tey høgdu skipað samgongu við Tjóðveldi og Framsókn, sigur hann.

Men hann sigur, at hann tá ið hann sá, hvør varð valdur í býráðið fyri Fólkaplokkinn, var hann alla tíðina greiður yvir, at hetta kundi henda, tí hann heldur, at tey hevir ikki álit á teimum, sigur hann rættliga bersøgin.

– Eg havi ómetaliga lítla virðing fyri fólki, ið leypa frá eini avtalu, tey hava skrivað undir, og váttað við at taka í hondina á hvørjum øðrum, sigur Tróndur Sigurðsson.

– Eg eri skelkaður av, at tey hava sitið við ósannindum upp í eyguni á okkum í dag, uttan at hava dirvi til at siga okkum, hvussu støðan í roynd og veru var, leggur hann afturat.

– Tvørtur ímóti fingi vit at vita, at tað var semja um tað, sum varð felt á blað, leggur hann afturat

Tróndur Sigurðsson sigur, at tey í Javnaðarflokkinum eru nú við at fara hvør til sítt, tí tað er ikki meiri hjá teimum at gera niðri í býráðnum.

In.fo

---

### Kann fara at merkjast í samgonguni

Heðin Mortensen ivast í, um Annika Olsen fer at megna at standa ímóti trýstinum hesaferð

– Vissi hatta er politikkurin hjá Tjóðveldi og Framsókn, so fari eg eisini at føra politikk, sum tað hóvar mær.

Tað sigur Heðin Mortensen, tá vit spyrja hann, um stigið hjá Tjóðveldi og Framsókn, at seta Javnaðarflokkinn og Heðin Mortensen uttan fyri ávirkan, fer at merkjast aftur í samgongusamstarvinum í Løgtinginum.

Hann fer ikki at seta samgongu upp á spæl, men hann fer at stríðast til tað síðsta.

– Tá Annika Olsen sveik sínar samstarvsfelagar og fór úr Fólkaplokkinum í Framsókn í fjør, megnaði hon ikki at standa ímóti trýstinum. Tað ger hon kanska heldur ikki hesaferð, heldur Heðin Mortensen.

In.fo

---

### Havnafólk skipa mótmælisgongu sunnudagin

Fólkaplokkurin, Tjóðveldi og Framsókn hava fingið valdið í Havn, men eftir sosialu miðlunum at døma, eru tað verri enn so øll, sum halda avgerðina um at koppa sitandi borgarstjóra vera rætta.

Í øllum førum eru nógv gleps frá illum havnafólkum at síggja á Facebook í kvøld og nú, bert smáar tríggjar tímar eftir boðini um, at Annika Olsen verður borgarstjóri, er fyrsta mótmælistiltakið stápla á beinini.

Tað eru fleiri hundrað fólk boðin til tiltakið og í skrivandi stund eru tey 70, sum siga seg luttaka í mótmælisgonguni.

Soleiðis skrivar fyrireikarin:

Vit havnarfólk finna okkum ikki í at hetta gongur fyri seg, at eitt skitið álop á okkara borgarstjóra verður framt.

Vit vilja heita á øll um at koma oman á vaglið kl 12:00 sunnudagin og vísa okkara Borgarstjóra virðing. Hann fekk 2507 atkvøður og so at verða settur uttanfyri.

In.fo

---

### Annika: D&V gjørði samrøðu klokkan 13.00 í dag

- Samrøðan varð gjørd um 13.00 mundið í dag og eg segði eisini tað vóru aðrir meira áhugaverdir møguleikar enn tann táverandi, sigur Annika Olsen.

Tað er fallið mongum fyri bróstið, at Annika Olsen rósti Heðini Mortensen í sjónvarpinum bert tveir tímar áðrenn tíðindafundin um nýggju samgonguna. Men Annika Olsen sigur, at tá segði hon eisini

Kringvarpinum, at hon hevði ikki fingið í boðið at gerast borgarstjóri saman við Tjóðveldinum og Framsókn.

- Eg segði, at tað hevði verið áhugavert og meira enn tað, sum var tá. Eg hevði tó ikki tosað við hvørki Tjóðveldi ella Framsókn tá, so tá var støðan ein heilt onnur, sigur Annika Olsen.

Hon vísir á, at løtu seinni hitti hon og Bogi Andreasen umboð fyri hesar báðar flokkarnar og innan ein tíma vóru tey samd um at skipa samgongu.

- Tað er sjálvandi harmiligt, tá ið slíkt hendir, men hetta er politikkur, sigur Annika Olsen.  
In.fo

---

### Jan við Heðin: Tú gjørði hetta í móti mær

Jan Christiansen, fyrrverandi borgarstjóri í Havn ber í kvøld eina heilsu til Heðin Mortensen um støðuna fyri 12 árum síðani.

Hann skrivar:

Góði Heðin Mortensen, eg føli við tær.

Fyri júst 12 árum síðani var eg í somu støðu. Tá var samgonguskjal undirskrivað, har eg, sum fyrstvaldi býráðslimur, skuldi halda fram sum borgarstjóri í Tórshavn.

Men ein av teimum, ið hevði undirskrivað avtaluna leyp frá, og fór til minnilutan, sum bjóðaði honum borgarstjórasessin.

Ikki nokk við tað, viðkomandi sveik eisini sín egna flokk tí freistingin bleiv ov stór at seta seg í borgarstjórasessin.

Tá hugsaði eg, at nakar kundi gera slíka dáragerð.

So, av royndum veit eg hvussu tú í kvøld hevur tað.  
In.fo

---

### Andlát

Johan Julius Hansen, Norðdepli, ættaður av Kirkju, andaðist í Esbjerg mánadagin 7. novembur, 82 ára gamal.

Hanna Johansen, Tórshavn, andaðist fríggjadagin 4. novembur, 55 ára gomul.

Regin Joensen, ættaður úr Klaksvík, búsitandi í Sørvági, andaðist á Landssjúkrahúsinum sunnumorgunin, 76 ára gamal.

---